ТРЫБУНАЛ 
К аа В. ар аа аа два 


Трагікамедыя 


Народны лубок 


ДЗЕЮЧЫЯ АСОБЫ 


Цярэшка Калабок -- стараста. 
Паліна -- яго жонка, мажная жанчына. 
Галя -- іх старэйшая дачка, салдатка. 
Зіна - іх малодшая дачка, таксама салдатка. 
Надзея -- нявестка, салдатка. 
Валодзька -- сын, падлетак. 
Сырадоеў -- начальнік раённай паліцыі. 
Камендант - немец у гадах. 

ДЗЕЯ ПЕРШАЯ 


Гэта здарылася ў горкія дні нямецка-фашысцкай акупацыі нашай род- 
най Беларусі. У тыя дні злы, раз'юшаны, бязлітасны вораг стаяў аж 
пад сценамі Масквы. У тыя халодныя зімовыя дні бялюткія заснежаныя 
прасторы нашай зямлі шчодра паліваліся гарачай крывёю яе сыноў і 
пякучымі слязамі іх матак, сясцёр, жонак. На акупіраванай тэрыторыі 
вайна рабіла людзям жорсткую праверку. 
Звычайная сялянская хата. Небагатая абстаноўка: лавы, стол, тап- 
чан-- самаробныя. Толькі ложак жалезны, двухспальны, шырокі, з 
нікеліраванымі шарыкамі. Ложак тут у павазе і пашане -- засланы 
вышываным пакрывалам, з горкай падушак з вышыванымі навалачкамі. 
Не памылюся, калі скажу, што гэта самае шаноўнае месца ў хаце. 
Паліна лапіць мужавы штаны. Лапікі вялізныя 1 здалёк прыкметныя, 
бо з другога матэрыялу. 
Надзейка перад люстэркам расчэсвае доўгія, як у русалкі, валасы, 
потым заплятае касу. Яна спявае. Хораша спявае, душэўна. Песня ста- 
радаўняя, народная. І спявае Надзейка па-народнаму, па-старадаўняму, 
як кажуць, па-вясковаму. І ўсё хараство, уся глыбіня паэзіі песні рас- 
крываюцца ў гэтай манеры. Паліна шые моўчкі. Толькі часам падсобіць 
нявестцы баском (тады, калі ў голасе Надзеі заценькае сляза), а потым 
зноўку маўчыць. Ды ў яе як быццам у самой сляза. Пэўна, яна таму і 
адвярнулася, каб крадком змахнуць яе. 


Надзея. Ой, чаго ж я сохну? 
Ой, чаго ж я вяну? 
Прыйдзе вечарочак,-- 
На каго ж гляну? 
Гляну на калечка -- 
Забаліць сардэчка, 
Гляну на другое -- 
Забаліць, заное. 

Ой, паехаў мілы 

З туркам ваяваць, 

А мяне пакінуў 

Гора гараваць. 
Кончылісь паходы -- 
Ўсе з вайны ідуць... 
А майго мілога 
Коніка вядуць... 

Паліна (укалоўшыся іголкай). Каб цябе так пад бакі 
калола! Каб табе на вочы такія бельмы, як у майго мужа 
на с... лапікі (лаецца, але не з той першапачатковай лю- 
тасцю, а неяк звычайна, нібы паўтарае гэта штодня). 
Гад ты паласаты! Ні крамы, ні крамніны... «Вызваліцель»! 
Пазачынялі ўсё. Каб табе заўтра дамавіну зачынілі! 

Надзея. Ай, перастаньце, мама. Ад вашых праклёнаў 
яму горай не стане. 

Паліна. І весялей не будзе. 

Надзея. Толькі трывожыце сябе, злуяцеся. А кажуць, 
зло сэрца пераядае. 

Паліна. Ай, Надзейка ты мая, малінка ты мая, ягадка- 
сунічка. Я ж таму і лаюся. Як набаліць на душы, як на- 
збіраецца тае злосці, я яе са злымі словамі вон, каб сэрца 
не пераядала. 

Надзея. Дзівачка вы. (Не-не дый выгляне ў акенца з 
трывогаю, нібы чакае каго ці баіцца некага.) 

Паліна. А чаго ета там мужыкоў сагналі? Каб хаця 
не пазабівалі іх там ці не пагналі куды ў Нямеччыну. 

Надзея. Наехала іх там -- штук дзесяць немцаў і 
сам камендант раённы, штук дваццаць паліцаяў і началь- 
нік іхні, Сырадоеў. 

Паліна. Гэта той самы, што да цябе заляцаўся? Што 
потым за панажоўшчыну ў турму сеў? Бандзюк той? 

Надзея. Ды гэты самы! Кажуць, нібыта прыехалі 
старасту назначыць. Каго толькі? 

Паліна. Ды знойдуць якога-небудзь сабаку. Добры ж 
чалавек не пойдзе. 

Надзея. На Валодзьку на нашага глядзець -- проста 
сэрца баліць. Нейкі сам не свой. Месца сабе не знахо- 
дзіць. 

Паліна. Дружка яго закадычнага загубілі, Косціка... 
Спалілі, гады... Вот і перажывае... 

Надзея. Не толькі за Косціка ён, мама... Сястра Кос- 
ціка Волечка -- гэта ж... Любіў ён яе. Хоць і таіўся, нават 
сама яна, відаць, не знала... За Волечку, за ластавачку сваю 
пакутуе... Згарэла, бедненькая... 

Паліна. Сынок мой! Гора якое звалілася на яго. А ён 
жа маладзенькі яшчэ. Не зламаўся б... Храшчык ён яшчэ, 
не па плячах яму гора такое. 


Надзея зноў выглянула ў акно. 


; Надзея. Пастаіць, пастаіць, потым ірванецца некуды 
і раптам зноў спыніцца як укопаны. 


Паліна таксама падышла да акна. Разам з нявесткай назірае за сынам. 


Паліна. Адзін... Увесь час адзін... Людзей стаў цу- 


рацца. Нядобра ета. Клікні яго. Работу трэба якую-небудзь 
яму або ўжо да людзей хай, з людзьмі трэба. І гора -- паў- 
гора, калі з людзьмі разам. 

Накінуўшы на галаву хустку, Надзея выходзіць на двор. 

Дружка не вернеш ужо... Во так у маленстве зваліцца на 
дзіця што-небудзь такое, а потым рукамі разводзяць -- ад 
чаго гарбаты ці касы, злы ды сярдзіты... Тут у пажылога 
розум раскірэчыцца можа. 


Уваходзіць Валодзька. Ён нейкі сам не свой. 


Валодзька. Ну, чаго? 

Паліна. Ты чаго ета на двары сланяешся як непрыка- 
яны? Рукі няма к чаму прыкласці? Вунь -- дровы ўпарад- 
чыў бы. А то пакалоць пакалолі, ды так і кінулі. Складзі 
іх пад сцяной акуратненька. 

Валодзька. Ай, мама! Дровы, дровы... Якія тут 
дровы?.. 

Паліна. Снегам замяце, потым выкалупвай іх па 
палену. 

Валодзька. Не да дроў мне, мама. 

Паліна. Як ета не да дроў? (І раптам асеклася, не 
хапіла ў яе суровасці.) Сынок мой! Ну што ж ты? Не трэба 
так, не вернеш іх. Рукі не падкладзеш, не паднімеш... 
Бяда, яна і ёсць бяда! Аднаму з ёй нельга аставацца. Да 
людзей ідзі, з людзьмі ўсё лягчэй ці песні пець, ці бацьку 
пабіць. А бяду-нуду сваю -- на сухі лес. Ідзі, к людзям 
ідзі, сынок! 


Уваходзіць Надзея. 


Надзея. Насцю сустрэла. У слязах, бедная, уся. 

Паліна. А ёй чаго? Тыдзень, як муж вярнуўся з 
палону. Хай цешыцца. Худзюшчы толькі. Дык адкарміць 
можна. 

Надзея. Памрэ, відаць, чалавек яе. 

Паліна. Ад чаго ета раптам? 

Надзея. Нагу параненую адмарозіў ён. А цяпер ні- 
быта антонаў агонь прыкінуўся. 

Валодзька. Заражэнне крыві! (Выходзіць.) 

Паліна. Ну во -- нацешылася баба. (Уздыхнула.) 
Ай-яй-яй-яй-яй!.. 

Надзея (глянуўшы ў акно). Нешта наш бацька лапа- 
ціць, нібы за ім хто гоніцца... 
І праўда, у хату ўваходзіць, задыхаўшыся, Цярэшка -- мужычок за 
пяцьдзесят гадоў, невялікага расточку, вяртлявы, шустры і крыкун. На 
галаве -- шапка-вушанка з заечай шкурашынкі: адно вуха абвісла, а 
другое тырчком стаіць. За поясам -- рукавіцы. На нагах -- валёнкі ў 
бахілах. Прытупнуў, абтрасаючы снег з ног, нібы станцаваў каленца з 
гапака. 

Цярэшка (пераступіўшы цераз парог). Паліна! По- 
люшка-Поля! Дзе ты тута-а? А-а, вось яна дзе-е! По- 
люшка! Хуценька саланіну, нясі яйкі, нясі гурочкі-галу- 
бочкі, капустачку кісленькую. 

Паліна. З якой жа ета радасці? Нешта раптам зага- 
рэлася табе, прыспічыла? 

Цярэшка. Частаваць будзем. 

Паліна. Каго? 

Цярэшка. Начальства! Мяне! 


Паліна і Надзейка пасміхаюцца і пераглядваюцца. 


Паліна. Такога начальства да Масквы ракам не пе- 


раставіш. 
Надзея. А якое ж вы такое начальства? 


Цярэшка. Мяне толькі што прызначылі старастам. 
Паўза. 


Паліна. Старастам? 

Цярэшка. Старастам. 

Паліна. Цябе? 

Цярэшка. Мяне. 

Паліна. Няўжо ета праўда? 
Надзея смяецца. 


Цярэшка. А ты чаго зубы скаліш? Думаеш -- я ўжо 
такі негадзяшчы? 

Паліна. А мой ты Цярэшка! А мой ты калабочак! Я 

22 чаго ета левае вока свярбіць? Ажно яно во к 

чаму! Радасць якая! Ці не злавіў ты залатую рыбку? 

Цярэшка. А што! Лічы, што злавіў. 

Паліна. Во дзякуй табе! Во спасібачка табе! Цяпер і 
я пахаджу важнай паняй! Не ўсё ж іншым. А? 

Цярэшка. А што? Канечне! 

Паліна. І нос чэшацца. Гэта да выпіўкі. 

Цярэшка. Усё верна. Я і кажу: нясі на стол! 

Паліна. Пачакай. Не так скора. Значыцца, я старас- 
ціха? 

Цярэшка. Старасціха, старасціха. 

Паліна. Толькі ж адзежа ў мяне такая, што... 

Цярэшка. Справім. Будзе адзежа! 

Паліна. Хустка гарусавая, квяцістая! А? 

Цярэшка. Будзе! І квяцістая, і ягадзістая. 

Паліна. Плацце такое -- шаўковае, каб і пятак не 
відаць было. 

Цярэшка. І пятак не будзе відаць. 

Паліна. На кірмаш паедзем... А? Парку вараных за- 
вядзём... 

Надзея. Чаму парку? Тройку вараных!.. 
У гэтым доме, відаць, любяць жартаваць. Паліна ўпэўнена, што Цярэшка 
для жарту падкінуў сваё прызначэнне на пасаду старасты. Жонка пад- 
хапіла жарт, ахвотна падыгрывае мужу, не падазраючы нават, што ніякі 

гэта не жарт. 


Паліна. На кірмаш!.. На тройцы!.. 

Цярэшка. Можна і пяшэчкам. 

Паліна. Можна і прайсціся. Па вуліцы... (Заспявала.) 
«Вдоль по улице метелица метет, за метелицей мой ми- 
ленький идет. Ты постой, постой, красавица моя!..» 

Цярэшка. Пастой, пастой, пачакай! Я ж сур'ёзна. 

Паліна. Хату новую паставім. Не хату - палаты! 

Надзея. Спачатку карыта трэба новае. 

Паліна. Правільна! Карыта. Абавязкова карыта! Ета 
яму, самому, старасту. З талеркі яго не накорміш. Карыта 
паставім. А як жа! 

Цярэшка. Ну, во што, хопіць! Я сур'ёзна... 

Паліна (працягвае жарт). Ён будзе есці з карыта, 
а я для апетыту яму над пузам буду шкрабаць. А ён етак 
ласкава: рох-рох-рох... рох-рох-рох... А калі адкармлю яго, 
у нарыхтоўку немцам здам. А сама ў сталбавыя дваранкі 
падамся... 

Цярэшка (падганяе). Ну-ну, баба, даволі дурыкі 
строіць! Давай, давай, давай, я дзела гавару. Зараз прый- 
дуць сюды начальнік раённай паліцыі і камендант -- не- 
мец з раёна. Хутчэй яешню на стол! Чуеш ты? 

Паліна (здзівілася). Дык ета ім я буду яешню сма- 
жыць? 

Цярэшка. Ім... і мне. 

Паліна. А скулля ім не хацелася? А трасцы ім не 
хацелася? А хваробы ім не хацелася?! 

Надзея. Што гэта вы гаворыце, тата?! 

Цярэшка. Дзела гавару, нявестачка. Яны... толькі 
што... вывелі мяне... у на-чальства! Першы раз у жыцці 
начальнікам стаў. Ну і адпалілі штуку! А? А ці хто ждаў, 
а ці хто сніў? Аж калені трымцяць... Во халера -- трым- 
цяць! (Прысеў на лаву.) Няўжо ета ў кожнага, каго, ну... 
на пасаду садзяць, ну... начальнікам над людзьмі ставяць, 
дык у яго трымцяць калені? А ў мяне... (ён і радуецца, і 
смяецца, і здзіўляецца) трымцяць, халера на іх! Ну, гэта, 

упачатку, гэта... з непрывычкі. А потым... а потым.. А 
потым --- кандзібоберам буду хадзіць! Во! Ну, чулі, што 
я загадаў? 

Паліна. Надзейка! Памацай-ка ў яго галаву. Нешта 
ён языком лапці падплятае. 

Цярэшка. Ну, баба, баба, баба! Хутчэй варушыся! 
Дзе трыножка? Я на камінку цяпельца раскладу. Ды хут- 
чэй, вы-ы! Яны во-во ў хату ўваляцца. 

Паліна. Што ета ты? Ці жартуеш так? Ці мо і 
праўда -- захварэў?! Таго бандзіта карміць? Ён жа людзей 
сваіх страляў. Ён жа спаліў двор Свірыдавых і дзяцей не 
пашкадаваў. 

Цярэшка (хмуры). А мяне старастам прызначыў. 

Паліна. Каго?! 

Цярэшка. Мяне. 

Паліна. Што-о-0?! (Яна ўжо сумняваецца, што ён 
жартуе.) 

Надзея. Старастам?! 

Цярэшка. Старастам. (Радуецца, як дзіця.) А як вы 
думалі? 

Паліна (з жахам). Цябе?! 

Цярэшка. Мяне! с 

Паліна (пытаецца ў Надзеі). Ён што? Пры сваім? 

Надзея. Відаць, не пры сваім. 

Цярэшка. Пры сваім, пры сваім, не турбуйцеся. 

Паліна. Ах ты, ахламон! Не турбуйцеся, кажаш? Ах 
ты, брыдзюк!.. Паскуда ты! Аполак ты нягодны! Ды ты 
сам цяміш, што гаворыш? Чаму ты радуешся? 

Цярэшка. Ну во -- баба і ёсць баба. Ёй адно -- абы 
насуперак... 

Паліна (раптам спагадліва, жаласліва). Цярэшка! 
Можа, цябе стукнуў хто? Ці, можа, пакаўзнуўся? Ну, 
устань, прайдзіся.. Ты кажаш, ножкі твае трымцяць? 
А? (Мацае яго галаву, стукае костачкай пальца, як па 
гаршку.) 

Цярэшка (крычыць). Паліна! Я не пакаўзнуўся! І 
ніхто мяне не стукнуў! Я табе рускім языком сказаў -- за 
мяне не турбуйцеся! 

Паліна: Паглядзіце на яго! Ён жа яшчэ крычыць на 
нас!.. (Пляснула ў далоні.) Ну, не дзіва? (Во цяпер яна па- 
верыла, што Цярэшка не жартуе.) 

Надзея. Як жа гэта -- не турбуйцеся? Ваш сынок, 
мой муж, недзе з немцамі ваюе, а вы немцам будзеце 
служыць? Га? Проціў сына?! 


17 


Паліна. У цябе тры сыны на фронце, у цябе два зяці 
недзе на вайне! А ты... Ах ты... такую тваю распратакую!.. 
Надзейка! Вунь там, пад лаўкай, цяг ляжыць. Нясі-тка яго 
мне. (Мужу, з болем.) А ты ідзі сюды, любы! Ну, каму я 
кажу?! Быстра-а!!! 

Цярэшка ўсё-такі пасоўваецца далей ад жонкі. Ён глянуў, як нявестка 
ўзяла пад лаўкай цяг, перавёў погляд на жонку. Яна -- сур'ёзная, сяр- 
дзітая. Цярэшка збаяўся. Дзіва што! Паліна - баба мажная, раза ў паў- 
тара вышэй за яго і ў плячах шырэй, не кажучы ўжо пра ўсё астатняе. 


Цярэшка (грозна). Полюшка-а! Ты сваёй сілай не 
выхваляйся! А то!.. 

Паліна (ласкава). Што -- а то? Ідзі сам! Сам! І сунь 
галаву паміж ног. (Расставіла ногі так, каб Цярэшка прасу- 
нуў сваю галаву.) Чуеш? Каму я кажу? Зараз я цябе пачастую! 

Цярэшка (петушыцца). Паліна! Не ўздумай!.. 

Паліна. Я табе дабром казала!.. (Схапіла Цярэшку 
за каўнер, рыўком паставіла на калені і лоўка зашчаміла 
галаву між каленяў.) Надзейка! Дай цяг! Я яму пакажу 
начальства! 

Надзея падае ёй цяг. 


Цярэшка. Паліна! Полюшка-а-а! Не ўздумай! Будзе 
грэх! Паліна! Паша!.. (Хоча грызнуць Паліну за лыткі.) 


Жонка моцна заціснула яго галаву: ні ўкусіць, ні выкруціцца. 


Паліна. Старастам, кажаш? (Здзекліва.) Вось табе, 
пане стараста!.. (Хвастанула Цярэшку разок па азадку, ды 
не праняло: штаны на ім ватныя.) Надзейка! Ану, сцягні 
з яго штаны гэтыя! Ватнікі! А то не прыліпае цяг! 

Цярэшка. Надзея! Нявестка! Не аскаромся! 

Надзея. Не, мама, без мяне вы... як-небудзь самі. 

Паліна. Не бойся. Вылузні яму азадак! Вылузні! 


Надзея засаромелася, адвярнулася да акна. 


Надзея (глянуўшы ў акно). Ой! Ідуць! Яны ідуць! 

Цярэшка. Пусці! Паліна! Пусці, не саром перад 
людзьмі! Паша!.. Поля-а!!! 

Паліна. Якімі людзьмі? Перад тымі гадамі? Я і іх 
вось так пастаўлю! 

Цярэшка. Яны цябе прыстрэляць! Паша! Пусці! 
Пусці хутчэй, а то бяда будзе! Яны прыстрэляць цябе за 
тое, што ты між ног заціснула нямецкую ўладу! Пры спаў- 
ненні служэбных абавязкаў. Чуеш?! 

Надзея. Пусціце, мама, а то і праўда... 

Паліна. Ладна. Пагуляй пакуль. Я потым да цябе 
дабяруся. (Адпускае Цярэшку.) 

Цярэшка (чапурыцца). Ну, пачакай жа!.. Вушы на- 
церла, халера, як хамутом. Ну і ножкі! А? Такімі ножкамі 
табе абады гнуць... І жаласці няма... Во баба! 

Уваходзячы ў хату, начальнік паліцыі Сырадоеў на хвілінку за- 
трымліваецца на парозе, азіраецца налева, направа, а потым ужо пра- 


пускае ў хату немца -- каменданта. Усё гэта дзеля бяспекі пана 
каменданта. 


Камендант. Добры дзень, каспадзін староста! Добры 
дзень, фрау, фройляйн. 
Сырадоеў. Дзень добры ў хату! 
Доўгая паўза. 


Вы што гэта маўчыце, калі з вамі вітаюцца? 

Цярэшка. Панямелі са страху. Языкі праглынулі. 
Сядайце, калі ласка! Прашу! (Падстаўляе зэдлік, выцірае 
рукавом адзін услон, другі.) Прашу, прашу! 

Але камендант і начальнік паліцыі не садзяцца. Яны глядзяць на жа- 
нок і чакаюць, пакуль тыя павітаюцца. Цярэшка з-за спіны начальніка 


паліцыі падміргвае ды строга так падае знакі, каб жанчыны павіталіся. 
Першай павіталася Надзейка. 


Надзея. Добры дзень. 

Паліна (хмура). Дзень добры. 

Сырадоеў. То-та ж! Бескультур'е!.. 

Цярэшка. Ну што ты хочаш? Цемната! 

Сырадоеў. Не ты, а вы! Ясна! 

Цярэшка. Ну, канечне, вы. А то як жа! Толькі вы! 

Сырадоеў. Я думаў, што ў цябе ўжо ўсё на стале. А 
ты... не вельмі і стараўся. 

Цярэшка. Ды гэта ж ведаеце, таварыш... Цьфу ты, 
чорт!.. пан начальнік, яны вінаваты. Не паверылі. Не ве- 
раць, і ўсё тут. Каб мяне ды начальнікам, старастам, на 
ўсю вёску! Не вераць. 

Паліна. Такога смарчка ды начальнікам? Старастам?! 
Хто ж яго будзе слухаць? 

Цярэшка (горача). Як гэта хто? Усе! Усе мяне будуць 
слухаць! Я, брат!.. Ты не глядзі, што я... А калі вазьмуся, 
дык... Ого-го! Яшчэ танцаваць будуць перада мной. 

Паліна. Ай-яй-яй-яй, страхоцце якое! Божухна мой! 
Спасі і памілуй! Ой-ёй-ёй-ёй!.. 

Цярэшка. Ты мне кінь дурыкі строіць! 

Паліна (Сырадоеву). Ды ў яго ж ні выгляду, ні по- 
гляду, ні фігуры, ні голасу! Ён жа пастухом быў, і выгляд 
яго такі. Яго ж нават авечкі не баяліся. Аплэвухам быў і 
астаўся такім. Які ж з яго стараста? Вы толькі паглядзіце 
на яго! Ну што гэта? Пудзіла на вераб'ёў. Вераб'і і тыя хіхі- 
каць будуць. Асабліва калі штаны етыя надзене. (Паказвае 
на штаны, на каторыя толькі што прышыла лапікі.) Вось 
дык улада будзе ў такіх штанах. Ды за ім жа цяляты 
хадзіць і смяяцца. Усім статкам хадзіць будуць. Ахламон! А 
ба-ацюхны, во знайшлі старасту! Цьфу! 

Сырадоеў. Быў ахламон, а цяпер ён тут -- цар! І 
цару такой улады не давалі, як яму. Захоча -- пакарае, а 
захоча --- памілуе. Калі я яму дазволю памілаваць. Караць 
можа сваёй уладай, калі хто супроць новага парадку. Так 
што, старая, слухаць будуць! Гэта вам не пры Саветах. 
Ён тут цар! А штаны... Штаны знойдзем. Здымем з каго 
трэба, а на яго надзенем. 

Паліна. Знайшлі старасту -- курам на смех. Трэба 
было другога каго-небудзь. Які ён стараста, калі нават я, 
баба, магу ў падол яго - і на сметнік. 

Цярэшка. Ну? Ты паслухай толькі яе!.. 

Паліна. Ну і стараста! Адкуль ён узяўся такі на свет 
божы? Хто яго прыдумаў такога? Толькі хіба баран на дзі- 
кай казе і то -- цёмнай ноччу. 

Сырадоеў. Ты, баба, прыкусі язык. Як мужа ты яго 
можаш пад прыпечкам трымаць, а як старасту -- паважай! 
Ён цяпер -- улада! Ясна? 

Паліна (ідзе на ўступку). Пад прыпечкам дык пад 
прыпечкам. А што? Самае якраз месца... 

Цярэшка (спалохаўся). Ты кінь! Ты кінь! Ты не жар- 

й! 

Сырадоеў. Стаў на стол. Частуй! 

Цярэшка. Паліна! Надзейка!.. (Адводзіць убок жонку 
і шэпча ёй.) Частуй, дурніца, а то карову звядзе са двара! 
Чуеш! Тут цяпер, як на сабачым вяселлі,-- хто дужэйшы, 
той і загрызе. Ну! Надзея! Стаў трыножку! Раскладвай на 
камінку! Паша! У склеп! Сальца, капустачку, гурочкі! А 
я дрэвак накалю, трэсак... (Надзейцы -- шэптам.) Скажы 
ёй, бо-звядуць са двара карову. А то і горшае могуць пры- 
думаць. (Голасна.) Хуценька! 

Надзея адводзіць убок Паліну і нешта шэпча ёй. 
Паліна выходзіць з хаты. Надзея рыхтуецца развесці агонь на ка- 
мінку. 

Камендант (ён увесь гэты час разглядаў фатагра- 
фіі на сцяне). Што есць это? Твой фамілія? Да? 

Цярэшка (горда). Так, пан камендант, гэта ўся мая 
фамілія! 

Камендант. Алес кіндэр ТЫ... Твой... 

Цярэшка. Так, усе кіндэры мае. Сам, сам стараўся. 
На кіндэраў я, брат, бальшой спецыяліст. Дванаццаць 
штук «настругаў». 

Камендант. Потшему так много? 

Цярэшка. Ну, як тут сказаць? (Смяецца.) Работа 
няцяжкая, дый карасіну малавата было -- рана спаць ла- 
жыліся. Зімой жа, вядома,-- зябка, а коўдра вузкая... Ну, 
во.. А баба мая такая -- толькі дакраніся да яе, а яна 
ўжо і гатова -- пухне. І вот - несправядлівая ўсё ж ткі 
савецкая ўласць была. Бабе, жонцы, значыцца, ордэн далі! 
А мне -- дулю. 

Сырадоеў. Ордэн? Чаму ж ты мне не сказаў? 

Камендант. Ордэн? Он імеет ордэн? 

Цярэшка. Не, не я. Жана, значыцца, кабета. Фрау 
мая. Маці-гераіня! Значыцца, за дванаццаць дзяцей. 

Сырадоеў. А-а... (Смяецца. Тлумачыць каменданту.) 
Гэта не страшны ордэн. Не палітычны. Гэта бабе яго, фрау 
за цвёльф кіндэр далі значок мутэр-герой. Яго фрау - ін- 
кубатар. 

Камендант (рагоча). О-о! Фрау-інкубатар! Большой 
смех на Еўропу! Много кіндэр ордэн? Да-а? А-а! 

Сырадоеў (таксама смяецца). Крыўдуе на савец- 
кую ўладу, што ордэн далі фрау, а не яму. 

“Цярэшка (падыгрывае). Ну, а як жа -- стараўся з 
усіх сіл, а за старанне -- дулю пад нос. 

Камендант. Што есць «дулю»? 


Цярэшка ахвотна паказвае немцу кукіш. 
Цярэшка. Вось яна! 
Сырадоеў б'е Цярэшку па руцэ. 


Сырадоеў. Дурань! Ты глядзі ў мяне! Другі раз 

так --- па локаць руку адцяпаю. 
. Камендант. Ты есць дзікі, швіня, і патаму многа 

кіндэр. Патаму такой... маленькі рост. 

Сырадоеў. У корань пайшоў. (Смяецца.) 

Цярэшка. Мал, ды ўдал. Як на што, канечне... За- 
думаўся я -- колькі ж баба можа нарадзіць за свой век. 
І вось -- дагнаў да дванаццаці. Гнаў бы і далей, каб не 

вайна. Але нічога. Перачакаем вайну, а там і яшчэ будзем. 
Да рэкорда. Мы са сваёй Пашай рашылі -- хоць кроў з 
носа, а рэкорд паставім. 


Камендант і Сырадоеў рагочуць. 


д Ка мендант (паказвае на Надзейку). Кто есць она? 
оч? 
Цярэшка. Не, нявестка. Сынава жонка. Ну, значыць, 

яна і ёсць нявестка. 

Камендант. У мяне есць желаніе... (Шэпча Калабку 
на вуха.) 

Дярэшка. А-а-а-а, гэта ў нас на дварэ! Ідзём!.. (Вы- 
водзіць немца.) 


Сырадоеў падыходзіць да Надзейкі, павёў вокам зверху ўніз. 


Сырадоеў. Ну, як, Надзя? Дзе ж твой каханак? Му- 
жанёк? 

Надзея (непрыязна). Ваюе! На фронце! 

Сырадоеў. Пры такім адступленні мог да жонкі вяр- 
нуцца. Ну, скажы, не дурань? 

Надзея. Як скончыцца вайна, ты яму і скажаш. 

Сырадоеў. Калі вернецца. 

Надзея. Вернецца! 

Сырадоеў. А пайшла б за мяне, то цяпер бы жыла 
як у Бога за пазухай. 

Надзея. Я, можа б, і пайшла, дык жа цябе ажанілі... 
На колькі? Гады на чатыры? 

Сырадоеў. На чатыры гады і шэсць месяцаў! Ну, 
ды нічога. Я недарма твайго свёкра старастам прызначыў. 
Будзе прычына часцей да цябе заглядваць. А я не пра- 
міну. 
Надзея. Дарэмна. 

Сырадоеў. Там пабачым. 
Надзея. Я клятву дала, зарок. 
Сырадоеў. Бабскі зарок... Заракаўся збан па ваду 
хадзіць... 

Уваходзяць Цярэшка і камендант. 
Цярэшка, а ты ведаеш, што я ўхажорам быў у твае нявест- 
кі? Ды твой Мішка перайшоў мне дарогу. 

Цярэшка. О, мой Мішка такі! Хват! Ён каго хочаш 
абскача. Зух быў. І на песні мастак, і на танец, і на трак- 
тары, як на скрыпцы. 

Уваходзіць Паліна з салам пад пахай і з міскай капусты і гуркоў. 

Сырадоеў. Можа, рукі памыем? 

Камендант. О да! Обьязацельно. 

Цярэшка. Калі ласка. А я вам на рукі палью. (Вы- 
хапіў з шафы чысценькі ручнік, накінуў яго на плячо.) 
Прашу! 

Паліна моўчкі, але непрыязна для гасцей рыхтуе стол. Не кладзе, а 
шпурляе буханку хлеба, відэльцы, лыжкі. Адным словам, грыміць. 


Камендант Ты імел очшэнь много дзеці. А што 
дзеці кушаль? 

Цярэшка. А, што папала. 

Паліна (не стрывала). Як гэта - што папала? Такіх 
асілкаў выгадаваў. Што людзі елі, тое і яны. 

Цярэшка (крычыць на жонку). А ты не лезь са сваім 
языком! Сам ведаю, што сказаць! А то падхваціш у мяне! 
Знай сваё дзела! 


Паліна паслухмяна змоўкла. І, нібы збаяўшыся мужа, стуліўшы плечы, 
адышла да камінка, дзе смажыцца яешня. 


Камендант. Такой большой баба баіцца такой ма- 
ленькі мужык. (Смяецца.) А? 

Паліна. Ад прыроды ўжо так -- заўсёды мужыкоў 
верх... (Ставіць на стол яешню.) 

Камендант. Што, што яна сказаль? 

Сырадоеў (паясняе). Ад Бога, кажа, заведзена, гот, 
гот, што мужык... Менш, менш, юбер, ну... зверху павінен. 
Так сказаць -- і... юбер алес. 

Камендант (смяецца). О, я, я, я! 


Надзейка кладзе на стол відэльцы, нож, лыжкі. 


Цярэшка. Дык сядайце, калі ласка. Прашу! 

Камендант (строга). Это нужно горячій-горячій 
вода... как это? Кіпьяток. Дэзінфекцыя. Да, да! Долго, 
долго поболтаць вода. Ферштеен? 

Сырадоеў (тлумачыць). Папаласкаць у кіпятку 
трэба, каб ён сам бачыў. Ён у нас чысцюля. 

Камендант. Што есць «чысцюля»? 

Сырадоеў. Гэта калі чалавек любіць усё чыстае, 
чыстае, чыстае. Шык-бляск... 

Камендант. О да, да! А ты, староста, какой дольж- 
носць імел от большэвікі? 

Цярэшка. Я? Пастух. Пастухом быў колькі гадоў. З 
пугай хадзіў. З такой доўгай пугай, што страляла. (Жэс- 
там паказвае, як гэта ён страляў пугай.) Свіней, кароў 

пасвіў. Маладзейшы быў, за свіннямі хадзіў. А потым за 
кароўкамі. А дзеці, як падраслі,-- адзін на трактары, другі 
шоферам, трэці ў горад падаўся. А каторыя дома памагалі. 
Не скажу, што лёгка было. Але неяк мадзелі. 

Камендант. Ты страляў швінні, карова. Ты есць 
мьяснік? 

Паліна. Ну і абух. 

Камендант. Што есць «абух»? 

Цярэшка. Гэта яна мяне так -- ласкава, далікатна. 
А я не мяснік. Пастух я. Ну растлумач яму, гаспадзін на- 
чальнік. А 

Сырадоеў. Ты пакажы яму сваю пугу. Ёсць у цябе? 
(Паліне ціха.) А ты, бязмозглая баба, яшчэ хоць толькі раз 
ляпнеш такое, то... так язык падсяку, пры самым корні. 

Паліна. Асцярожна, ты! А то бачыш, у руках скава- 
родка з гарачым салам. Ненарокам можа перакуліцца... 

Сырадоеў (адступае). Не-е, бабка, трэба цябе пра- 
шчупаць! 

Камендант. Што есць «прашчупаць»? 

Сырадоеў раптам засмяяўся, не ведаючы, як растлумачыць гэты тэрмін. 

Камендант таксама засмяяўся, па-свойму зразумеўшы паліцая. Цярэшка 

ахвотна шукае пугу. Залез пад ложак, знайшоў яе. Стаў у позу і па- 
спрабаваў ляснуць. 

Цярэшка. Не, у хаце не палучыцца. На дварэ трэба. 

Камендант Ты есць дзікі чалавек. Ты есць джунглі 
чалавек. 

Цярэшка. Абы чалавек, а ета ўсё... хай сабе і дзікі. 

Камендант. Ты цяпер таксама есць пастух. Толькі 
не швінні, каровы, а людзі. На рускі людзі ты есць пас- 
тух. Можаш пугаць, можаш страляць. Ты дзікі бог, цар! 
Але -- парадак есць парадак. Новы! Новы парадак дзе- 
лаць цебя -- цар дзярэўні, бог дзярэўні. Дзікі людзі, дзікі 
бог, дзікі цар. 

Паліна. І дзікі парадак. Які стараста, такі і парадак. 

Камендант (гатоў быў раззлавацца). Ты, стараста, 
дольжен вучыць сваю бабу этой штука (паказвае на пугу). 
Карашо вучыць на тоўсты зад. 

Цярэшка. Гэта ўжо не сумнявайцеся! Будзе!!! (На 
жонку.) Ну, ты, кыш адсюль! Калі што -- пазаву. Пайшла 
вон! 

Надзея, ашпарыўшы кіпятком нажы, відэльцы, лыжкі, падае іх на стол. 
Немец, паліцай і Цярэшка сядаюць. 

Сырадоеў. Ну, дык налівай, ці што... 

Цярэшка. Дык вы ж самі, будзьце гаспадаром, тава- 
рыш начальнік. 

Сырадоеў. Я табе дам «таварыш»! Рыла суконнае! 

Цярэшка. Цьфу, цьфу, цьфу! Забываю, гаспадзін на- 
чальнік. Ну, даруйце, уелася... 

Камендант. Ну, будзь здароў. Верна нада слюжіць 
германскі армія. Ферштеен? 

І выпілі. Спачатку Цярэшка. Потым і камендант. А Сырадоеў дык прос- 
та выліў гарэлку ў глотку, як у халяву. 

Цярэшка. Канечне, ферштеен! А то як жа! От скажы 
ты, а! Сёння ўранні я адзін быў чалавек, а зараз -- другі. 
І нібы той жа, а ўсё ж -- другі. Вот паставілі вы мяне 
старастам, іду я па вуліцы, і што ты думаеш? Нічога не 
здарылася? Не-е, брат! І вуліца стала вузейшая, і хаты 
сталі ніжэйшыя, і сам я нібы ў два разы падрос. А? Во, 
брат, што значыць улады нюхнуць! А людзі як да мяне? І 
людзі другія сталі, і калі паспелі пранюхаць? А? Выйшаў 
на вуліцу і -- адны ўжо... хі-хі-хі -- кепачку ламаюць, а 
другія --- касавурацца. Ад зайздрасці. 

Сырадоеў. Думаеш -- ад зайздрасці! Можа, савец- 
кім духам прапітаны і таму касавурацца? 

Цярэшка. Не, я сваіх ведаю. Ад зайздрасці. Тут не 
адзін я ахвотнік быць старастам. Толькі -- кукіш ім! Я 
яшчэ ні членам ніякім, ні дэпутатам, ні дэлегатам не быў. 
Толькі пастухом. Эх! Цяпнем яшчэ па чарцы! Шандарах- 
нем за мяне, за старасту! Толькі, гаспадзін начальнік, гля- 
дзіце, тут другія, можа, ад зайздрасці паспрабуюць спіх- 
нуць мяне, дык вы ўжо не пакідайце мяне без падпоркі. А 
я, я ўжо буду старацца. Эхма! Шарахнем! (П'е) Шанда- 
рахнем па маленькай! 

Сырадоеў. Ну, добра, добра! Будзь здароў. 

Цярэшка. Ну а ці думаў хто, ці сніў, што я, такі 
(жэст дзвюма рукамі ўніз -- нікчэмны быццам) Цярэшка- 
пастух, і выб'юся ў начальства? Ну ўжо і пагуляю! Э-э-эх 
і пап'ю я цяпер на дурніцу! А што? Можна? 

Сырадоеў. Пі, ды галаву не згубі. Э-э, як ты рас- 
клеіўся! 

Цярэшка. Наадварот! Склеіўся. Спаяўся! Ды так 

, што... 
Камендант. Он што? Есць п'яны? 

Цярэшка. Я ёсць не п'яны. Я ёсць вясёлы, я ёсць 
горды... Як арол! Я -- стараста! Гвозд! Не! Я павінен 
сказаць вам даклад! Прамову! Лекцыю (сам здзіўляецца). 
Пацягнула мяне на прамову. 

Камендант. Он? Лекцыю? О-о, давай, давай! Будзет 
весело. Большой смех будзет! 

Сырадоеў. Ну-ну, цікава. Што ў цвярозага ў га- 
лаве... 

Цярэшка. Во-во! Што ў п'янага на языку, то... то...-- 
слова не верабей. Ета -- точна! Так... Прашу слова для 
даклада. Хто такі ёсць я? Ну? Хто? Народ! Раз пайшла 
вайна народная -- значыць, народ і ёсць галоўны гвозд! 
Значыць, куды я хітнуся, там і поўная перамога. Таму, як 
я сваёй мазолістай рукой!!! Апора, падпорка, адным сло- 
вам --- гвозд і ніякіх гваздоў. Калі я з начальствам заадно... 
калі я за свайго кіраўніка гатоў і галаву пакласці, то ўжо 
будзь здароў! І не чыхай! І калі я слова даў, то -- гроб- 
магіла! Я -- такі! О-о, вы яшчэ мала ведаеце мяне... 

Камендант. Он што говориль? Он есць дурны, глю- 
пый? 

Сырадоеў. Як калі. Ну, Цярэх, давай, давай, я нешта 
не зразумеў. 

Цярэшка. Такога, як Я, гаспадзін начальнік, ацаніць 
трэба. За мяне ўжо будзь спакойны. Будзь спок!!! Я ад 
свайго слова не адступлюся! Не сумнявайся, дарагі мой 
начальнік! Мы з табой спаяліся, склешчыліся, да поўнай 
перамогі! Так ці не? Так, і патаму -- упярод! За маю 
(стукае сябе ў грудзі) уладу!!! (Раптам заспяваў.) «Броня 
крепка, и танки наши быстры, и наши люди мужества 
полны!..» 

Сырадоеў. Сто-оп!!! Ты што запеў, гад? А?.. 
(Ускочыў і з размаху так тузануў старасту па твары, 
што той з усіх капытоў зваліўся на падлогу.) 

Камендант. Он што? Нехорошо сказаль? 

Сырадоеў (лагодненька). Не. Гэта я яго вучу песні 
пець. (Да Цярэшкі.) Ну? Замоўк? 

Цярэшка. Ды... ды я... Ды не. Ды... Душа песні па- 
прасіла... Гаспадзін начальнік! 

Сырадоеў. Ну і давай! Давай песню. 

Цярэшка спачатку лыпае вачыма, глядзіць на начальніка паліцыі і не 
разумее -- ці той усур'ёз просіць песню, ці здзекуецца. Але ўсё ж 
адважыўся запець. 

Цярэшка (спявае). 

Чаму ж мне не пець? 
Чаму ж не гудзець? 
Калі ў маёй хатачцы 
Парадак ідзець. 

Сырадоеў (рагоча). Новы парадак! Чуеш? Новы 
парадак! 

Камендант. Он не будзет делаль компрометація но- 
вый порядок і германскі адміністрацыя? 

Сырадоеў. Не! Ён кемлівы! А калі што -- пад но- 
гаць! Чуеш, стараста? 

Камендант. Што есць «пад ногаць»? (Успомніў тлу- 
мачэнні.) А-а! Да! Так? (Паказвае.) Я, я! Он дольжен это 
знать! 

Цярэшка. Дарэмна вы мяне, канечне, гаспадзін на- 
чальнік. Але я... Я -- такі, злосці не нашу. Вып'ем за гер- 
манскую ўласць! За новы парадак! Вып'ем да дна! 

Сырадоеў. Хайль Гітлер! Во як трэба - хайль Гіт- 
лер!!! 

Камендант. Хайль Гітлер! 

Цярэшка. Хай і Гітлер. 

Уваходзіць Валодзька. Спыніўся ля парога. Маўчыць -- ваўчком 
ГЛЯДЗІЦЬ. 


Камендант. Кто есць это? 

Цярэшка. Это ёсць мой сын. Мой кіндэр. 

Камендант. О, большой кіндэр! Он уже есць золь- 
дат. Он ідзёт слюжыць поліцай? 

Цярэшка. Ды ён жа яшчэ малады. Падлетак. Дурны 
яшчэ. А падрасце -- дык чаго ж? Гады праз тры, калі што, 
дык чаго ж. Сам прывяду на службу. Арол будзе! 

Валодзька. Мяне весці не трэба. Я сам прыйду. І не 
праз тры гады. Я раней прыйду. Можаце не сумнявацца, 
пане начальнік. (Прыветліва пасміхаецца.) Я абавязкова 
прыйду да вас. 

Камендант. О-о! Он правільна есць арол! Гут! Гут! 
Карашо! 

Уваходзяць Паліна і Надзея. Яны, відаць, падслухоўвалі размову. 


Паліна. Ды ён жа дзіця горкае! Куды яму ў палі- 
цыю? 

Сырадоеў. Колькі яму? 

Цярэшка. Шаснаццаць. 

Сырадоеў. А ў каго ён удаўся такі? На цябе ён 
непадобны... (Устае з-за стала, падыходзіць да Валодзі, 
пальцам паварочвае за бараду галаву юнака то ўправа, то 
ўлева.) 


Валодзя маўчыць, але відаць, што душа ў яго кіпіць. 


Ні на кога з вашага роду ён непадобны. Цётка Паліна! З кім 
ты яго прыдбала? А? Ну, прызнайся па-чэснаму. 

Паліна. Як табе не сорамна такое пры дзіцёнку гава- 
рыць? А то во як храсну чым-небудзь паміж вачэй... Зусім 
ты адзічэў ужо, нічога ў цябе чалавечага не асталося, калі ты 
з пажылой жанчынай так размаўляеш. А яшчэ начальнік!.. 

Сырадоеў (рагоча). А ты, Цярэшка, дапытайся ў яе. 
Тут не ўсё чыста. Не можа быць, каб такая баба адным 
табой была сытая. (Заліваецца ад смеху.) 

Валодзька, пэўна, кінуўся б на нахабніка, каб абараніць гонар маці, 
але Надзейка ў час заўважыла, як гарыць душа ў хлопца. Яна моцна 
трымае яго руку. 


Камендант (вылазіць з-за стала). Ну, спасіба, кас- 
падзін староста. Я імею вам желаніе крэпка стаяць свой 
пост, ісполняць свой дольжносць! 

Цярэшка. Пастараюся. 

Камендант. Хайль! 

Сырадоеў. Хайль! 

Цярэшка. Хайль! 

Камендант (праходзячы каля Надзеі). Ты есць дзікі 
каза. І глаза ты імееш дзікі. Красівы, абер дзікі. (Выходзіць.) 

Сырадоеў затрымліваецца каля Надзеі. 


Сырадоеў. «Я ж тэбэ, мілая, аж до хатыночкі сам 
на руках віднэсу». Да пабачэння, сінявокая! (На парозе 
пытае ў Цярэшкі.) Як яна, у каноплі не бегае? 

Цярэшка. А мы канапель не сеялі. 

Сырадоеў (рагоча). Нічога, я табе іх пасею. (Узяўся 
ўжо за клямку, ды зноў затрымаўся на парозе.) Слу- 
хай, Цярэшка! Сёння я -- твой госць. Прыйду вячэраць, 
падрыхтуйся. Чуеш? Вячэраць буду ў цябе. (Надзеі, лас- 
кава.) Тады і пагутарым. Час будзе. (Выходзіць) 

Цярэшка наважыўся праводзіць начальніка паліцыі, але адкуль узялася 
жонка і - цап яго за каўнер. 

Паліна. А ты, галубок, астанься! 

Цярэшка. Я іх толькі правяду. 


Паліна. Нічога, самі знойдуць дарогу, не сляпыя. 

Валодзька. Надзя! Што гэта паліцай пра цябе і пра 
каноплі нешта пытаўся? Якія каноплі? 

Надзея. Табе рана яшчэ пра тыя каноплі ведаць. 

Валодзька. Калі пра тыя, леташнія, што каля сажалкі, 
калгасныя, дык гэта я туды бегаю. Там я хаваю гранаты, ча- 
тыры процітанкавыя міны і дзве вінтоўкі з патронамі. 

Паліна. А Божачка мой, Божа! А што ж ты такое га- 
ворыш? А калі хто ўбачыў ці падпільнаваў? Гэта ж і табе 
канец і нам усім! Вось гэты ж самы гад -- Сырадоеў -- У 
Зарачанскім пасёлку спаліў усю сям'ю ў хаце. Знайшлі там 
кулямёт ці яшчэ нейкую трасцу. Пад страхой знайшлі. 

Валодзька. Гэта ў Свірыдавых пад страхой... А ў 
Зарачанскім пасёлку партызанскага камісара хавалі. Пара- 
ненага. 

Цярэшка. Камандзіра. Самога... Арлоўскага. 

Валодзька. А ты адкуль ведаеш? Можа, і сам руку 
прыклаў? 

Цярэшка. Яшчэ чаго? Сырадоеў хваліўся. Шкадаваў, 
што камандзіра партызанскага не схапіў. Спазніўся, а той 
сышоў некуды. Таму і спаліў усіх, са зла. 

Валодзька. Можа, ён табе сказаў -- хто данёс? (Ла- 
годна.) Можа, пахваліўся? 

Паліна. Сыночак мой! А як жа цяпер са зброяй той? 
А галубочак мой! А?.. Сынуля? 

Валодзька. А чаго мне цяпер баяцца? У мяне цяпер 
бацька -- стараста! Нямецкі халуй! Заступіцца. 

Паліна. Ды ён першы цябе прадасць! 

Валодзька. Каму? 

Паліна. Гестапаўцам. 

Цярэшка. Не мялі чапухі! 

Валодзька. А я гестапаўцам прызнаюся, што тую 
зброю мы з бацькам разам хавалі. 

Цярэшка. Ну і дурань! А зброю заўтра я забяру і 
каноплі спалю. 

. Валодзька. Забяры, забяры. Я замініраваў і каноплі, 
і зброю. Зачэпіш, дык так трахне, што і ў Берліне ікнецца. 

Паліна. Ай-яй-яй-яй.. За адзін дзень столькі бед 
звалілася на маю галаву... Валодзька! Збегай і пазаві Галю 
і Зіну. Без дзяцей хай прыйдуць. Зараз жа. Адна нага там, 
другая -- тут. І сам вяртайся. Суровая размова будзе. Су- 
дзіць будзем паганца! 


Валодзька выходзіць з хаты. 


Цярэшка. Каго? Мяне? 

Паліна. Цябе, і па ўсёй форме! 

Цярэшка. За што? Пры Саветах я ў пастухах хадзіў. 
А цяпер... 

Паліна. Ты яшчэ на савецкую ўладу цяўкаеш? Кожны 
год савецкая ўлада на дзяцей тысячы адвальвала, дык табе 
яшчэ мала! Табе мулка было пры савецкай уладзе? Га?! Ах 
ты, бізун! Табе ж калгас, праўленне ў прэмію ложак які - 
нікеліраваны, з шарыкамі, матрац спрунжынавы - далі! 
Каб не мулка было. А ты!.. 

Цярэшка. Гэта каб табе не мулка было. А мне з 
табой... 

Паліна. Маўчы, а то як урэжу між вачэй!.. 

Цярэшка. А цяпер хоць у прэзідыумах пакрасуюся. 

Паліна. Якіх прэзідыумах? Пры немцах? Бацюхны! 
Век з ім пражыла, а не ведала, што ён можа во так... Ай- 
яй-яй-яй!.. Што з ім сталася?! 

Цярэшка. Што? Чалавекам стаў! Не, не чалавекам, 
а богам! Хай сабе дзікім богам, але ж богам! Чула? Над 
усімі вамі я --- цар, бог і воінскі начальнік! Хачу -- караю, 
хачу -- мілую! А? 

Паліна. Вы паглядзіце на яго, паглядзіце! Ну? Ці 
чулі? Чурка ты дзеравяная!.. толькі з вачамі. Цябе ж зака- 
паць у зямлю, ДЫК... ДЫК... 

Цярэшка. Што? Што «дыю»? 

Паліна. Дык свінні будуць чухацца аб цябе. Зады 


чухаць. 

Цярэшка. Ты, баба, за такія словы можаш галавой 
паплаціцца! Я табе не абы-хто! Я табе -- стараста! Я 
табе -- улада! 


Паліна. У мяне адна ўлада -- савецкая! 

Цярэшка. Дзе яна? Дзе? Няма! 

Паліна. Не каркай, гад! За яе сыны мае ваююць! Зяці 
мае ваююць! Прыйдзе яна, вернецца. А калі трэба, я і сама 
яшчэ паваюю! 

Цярэшка. Ну, трымайся цяпер, Гітлер! Трапяшчы! 
Мая Паліна «грядет» на цябе! 

Паліна. Ах ты!.. (Лупцуе Цярэшку па чым папала.) 

Надзея (да Цярэшкі). Як гэта вы дадумаліся прывесці 
яго ў хату? Вы чулі, што ён сказаў? Га? Сырадоеў гэты. 

Паліна. Пачакай, Надзейка. Прыйдуць дочкі, тады 
мы ў яго пра ўсё і запытаем. Ды яшчэ так запытаем, што 
млосна яму стане! 

Цярэшка. Што ты мяне пужаеш? Што пужаеш? 
(Устае з лаўкі, хоча падысці да каміна.) 

Паліна схапіла качалку. 


Паліна. Ану, сядзь! І не рухайся! 

Цярэшка. Не бойся. Я толькі вугалёк вазьму, прыку- 
рыць. (Не асмельваецца падысці да каміна.) 

Паліна. Я табе пакажу вугалёк. Во як шарахну між 
вачэй, дык ад тых іскраў і прыкурыш. 

Цярэшка. Што гэта ты, баба, сёння? Чорт які на 
цябе ўссеў, ці што? Павіншавала б ды чарку паставіла б... 
А ты з качалкай на мужа, у такі таржэсцвенны дзень. Не 
хочаш ты, дык я сам... (Налівае сабе самагону ў гранёную 
шклянку) А такая ласкавая была... Што з табой сёння? 
Ідзі-тка я цябе пацалую. 

Паліна. Пацалуй свінні пад хвост! Ці вунь таму 
немцу... туды ж... (Адбірае ў Цярэшкі гарэлку.) Ты сваё вы- 
піў! Усё выпіў!.. (Ядштурхнула Цярэшку ад стала.) Цяпер 
пахмяляцца будзеш! Гэта ж трэба?! То начамі прападаў, 
кажа, у карты гуляў, у козыры, у падкіднога... А яно Во... 
Дакаціўся, дагуляўся! Карцёжнік! Гуляка!.. 

Вяртаецца Валодзя. Ён прыводзіць з сабою замужніх дачок Калабка 
Галю і Зіну. 


Галя. Ты звала нас, мама? 

Паліна. Ну, ці чулі вы, дочкі? Пра бацьку вашага? 

Зіна. Чулі. Людзі сказалі. 

Галя. Ды такое сказалі, што... 

Паліна. І што ж цяпер рабіць будзем? 

Галя. Сорамна па вуліцы прайсці. 

Зіна. Гэта цяпер, пры немцах. А як нашы прыйдуць? 
Як тады людзям у вочы глядзець? 

Паліна. Ну, што маўчыш? Адкажы! Парай! 

Галя. Мой Піліп з немцамі ваюе... 

Зіна. І мой Хведзька... 

Паліна. Ды тры сыны. Твае сыны з немцамі ваююць! 

Галя. А бацька немцам памагае. Ну, не дзіва?! 

Валодзька. Здраднік! Маўчыш?! 

Цярэшка (ласкава). А знаеце што, дзеванькі? 
Ідзіце-тка к чорту лысаму. Сабраліся тут... Яйкі курыцу не 
вучаць! Паглядзіце на іх, людзі добрыя. Дочкі, нявестка, 
сын ды жонка ўчынілі мне допыт! 

Паліна. Не допыт, а суд. Трыбунал! Гад ты!.. 

Цярэшка. Ану, разыдзіцеся! Разыдзісь! (Хацеў распі- 
хаць жанчын, але тыя дружна ўзялі старога ў акружэнне 
і хутка прыціснулі яго да сценкі. Пасадзілі на лаўку.) 


Мі 


Паліна. Ну, што з ім, праклятым, зрабіць? 

Цярэшка (злуе). Старастам стаў я, а вам якая справа? 
Кожны адказвае за сябе! Не ваша дзела да майго стараст- 
ва. Ваша справа тут -- з носа кап, а ў рот хап. І ўсё тут! 

Валодзька. Як гэта з носа кап, а ў рот хап? Вось я 
буду паступаць у камсамол, дадуць мне анкету, што я там 
напішу? Бацька быў старастам? Нямецкім халуём! І мяне 
прымуць? Вучыцца пасля вайны захачу -- стараставаму 
сыну ўсе дзверы насцеж? А? Як змыць такую пляму? 

Паліна. А меншанькія падрастуць, Паўлуша, Сцёпка, 
Грышка, Лёнька. Як ім? Ты ж усім ім жыццё скамечыў, гад 
ты паласаты! Увесь род апаганіў! 

Галя. Ды яго ж павесіць мала! 

Зіна. Гэта ж падумаць толькі! Тата! Што ж ты нара- 
біў! 

Валодзька. Заўтра пайду партызанаў шукаць! 

Паліна. Куды ты пойдзеш? (Плача.) Дзе ты іх зной- 
дзеш? А знойдзеш, дык прыстрэляць яшчэ праз яго. 
(Мужу.) Ідзі зараз жа і адмаўляйся ад стараства! А то 
прыдушым, як гніду! 

Цярэшка. Нікуды я не пайду. (Весела.) Дарваўся да 
ўлады і раптам самому адмовіцца? Ну, не-е! Так не пай- 
дзёць! Хоць год, хоць месяц, Ды пакрасуюся! 

Паліна. Ну што ж, тады трэба памагаць сынам: на 
аднаго гада меней будзе... Дочкі, нясіце сюды вяроўку!.. 
Мы яго зараз у мяшок ды ў пельку. У сажалку, дзе каноплі 
мачылі. т 

Цярэшка (весела). Ну-ну, а я пагляджу, як гэта дочкі 
бацьку роднага -- ды ў пельку. 

Паўза. 
Усе пераглядваюцца. Ніхто не кратаецца. 

Зіна. Ды яго тут жа немцы хопяцца! 

Валодзька. А хопяцца немцы, скажам, што яго 
партызаны ўхапілі. Прыйшлі ноччу і ўхапілі. Партызаны 

ў хапаюць і -- пад корч. 

Галя. Ну, што, бацька, скажаш? 

Цярэшка. Нешта ж вельмі скоры і кароткі суд. 

Валодзька. Не суд, а трыбунал! Ваенны час! І пры- 
гавор партызанскі! 1 

Паліна. Валодзька! Нясі мяшок. Дочкі, валіце яго 1 
вяжыце. А будзе крычаць -- ганчурку ў рот. (Сама бярэ 
вяроўку.) 

142 


Цярэшка. Вы ета... Вы кіньце!.. А то я вам... Ану!.. 
Брысь! Ану!!! (ірвануўся ад баб. Намерыўся ўцячы.) 
Паліна з дочкамі сцапалі яго, павалілі, звязалі яму вяроўкай рукі і ногі. 
І зрабілі яны ўсё гэта неяк завельмі паспешліва, рашуча, дынамічна. 
(Смеючыся). Ды вы што? Ачмурэлі? Звар'яцелі? 


А цяпер жанчыны з дапамогай Валодзькі запіхваюць Калабка ў мех. Ён 
не даецца, але Валодзька злаўчыўся і нацягнуў мех на ногі, а потым і 
да шыі. 

Паліна. Валодзька! А цяпер пад прыпечкам пашукай 
цаглін штук пяць-шэсць. 

З меха тырчыць толькі галава Калабка. Вось цяпер ён зразумеў, што мо- 
гуць усур'ёз утапіць яго. Спалохаўся. Паўза. Доўгая паўза. Стаміўшыся, 
усе цяжка дыхаюць. 

Цярэшка. Буду крычаць! Прыбягуць людзі, дык ве- 
даеце, што вам будзе за такое? Утапіць бацьку? Такога 
яшчэ не бывала! Старасту ўтапіць? Уладу ўтапіць? Род- 
нага бацьку! Падумаць толькі! 

Зноў паўза. 
Зіна, шкадуючы бацьку, пусціла слязу. Бацька, заўважыўшы гэта, узра- 
даваўся. Валодзька, заклаўшы рукі за спіну, ходзіць па хаце. 

Валодзька. Мы не бацьку, а нямецкага прыслуж- 
ніка! 

Паліна. Ты цяпер уцяміў, што ты найпершы вораг 
сваім дзецям? А? Уцяміў? 


Заслона 


ДЗЕЯ ДРУГАЯ 


Той жа пакой. 
Той жа час. 
Тая ж мізансцэна. 
Тыя ж людзі. 


Паліна (паўтарае). Дык цяпер ты ўцяміў, што ты і 
ёсць найпершы вораг сваім дзецям? А? Уцяміў? 
Цярэшка (нясмела, але крычыць). Людзі-! Пама- 
жыце! Ратуйце-е! Яшчэ крычаць? Людзі-і! Памажыце-е! 
Паліна спрабуе заткнуць мужу ляпу фартухом. 

Паліна. Замаўчы, гад! Усё роўна -- адзін канец!.. 
Ах, дык ты кусацца?! Надзя! Нясі якую-небудзь анучу! 
Валодзя!.. Валодзя! Бяры анучу! Затыкай яму ляпу! 

Сын бярэ анучу, спрабуе заткнуць бацьку рот, ды Калабок не даецца, 
выкручваецца, стараецца ўкусіць сына за руку. 


Валодзька. Дык ён кусаецца! 

Паліна. А ты зашчамі яго галаву між ног, а потым 
зацісні яму нос... (Тлумачыць спакойна, нетаропка, як бы 
павучае сына на якую-небудзь звычайную гаспадарчую 
справу.) А рот ён і сам разявіць. Вось тады і затыкай. 
Валодзька так і робіць, як маці навучыла. Але справіцца з вёрткім Ка- 

лабком не так і проста. 

Цярэшка. Пачакайце! Пачакайце! Я нешта скажу! 

Надзея. Ой! Начальнік паліцыі. Сырадоеў!.. 

Паліна. Дзе? 

Надзея. У хату ідзе. 

Паліна. Накіньце на яго (паказвае на мех, у якім ся- 
дзіць Калабок) якую-небудзь хламіду. А ты, Церах, толькі 
заікніся -- тады ўсё! Валодзька, Надзея! Як толькі ён 
пікне --- абухом па цемю. А я з дочкамі тады таго палі- 
цая. 


Галя хапае з печы стары кажух і накрывае Цярэшку. 


Надзея. Не, лепей я абухом па цемю таго, а вы гэ- 
тага... Гэтага -- я не магу... 

На парозе з'явіўся Сырадоеў, якраз тады, калі на Калабка накінулі 
стары кажух. 

Сырадоеў. А дзе Калабок? Дзе мой стараста? 

Паліна. А хто яго ведае. Ён жа ўскорасці і пайшоў 
следам за вамі. Можа, зайшоў да каго? 

Сырадоеў. Ану-ка, пацан, бяжы пашукай. І скажы, 
хай у школу ідзе. Мы там паліцэйскі гарнізон думаем 
размясціць. 

Паліна. Бяжы, сынок, пашукай. Мы яго прышлём да 
вас. 

Валодзя бяжыць з хаты. 


Сырадоеў. А што гэта вы натапырыліся ўсе? (Пады- 
ходзіць да Надзі.) І ты таксама? 

Надзея. Не падыходзь. 

Сырадоеў. Ух ты, якая строгая! 

Надзея. Адыдзі! 

Сырадоеў. Ах ты, мілая, ах ты, сарамлівая. Ах ты, 
Надзя. Ох ты, Надзя! Я люблю цябе не глядзя. 


У мяшку чыхае Калабок, і, каб неяк замаскіраваць гэты чых, тут жа 


скеміла Паліна: раз за разам чыхнула цэлай абоймай. 


Паліна. Грып, халера на яго. А можа, тыфус які? Каб 
не заразіўся ты, начальнік... 

Сырадоеў. Будзь здарова, старая, і не чыхай. Зной- 
дзецца Калабок -- пасылайце ў школу. Можа, запіў ужо? 
(Выходзіць.) 


Галя, Зіна і Надзея глядзяць у вокны. 


Галя. Пайшоў. 
Зіна. За варотамі ўжо. 


Паліна скідае з Калабка кажух. 


Паліна. Дык ты, халера, чыхаць уздумаў? Мо наў- 
мысна? Каб таму знак падаць? 

Цярэшка. Якое там наўмысна? Рукі звязаны, нечым 
было пераносіцу пацерці. Ну, выпускайце. 

Паліна. Што-о? 

Цярэшка. Ну, папужалі трошкі, і хопіць, выпус 
кайце. Я ж вас пашкадаваў, не крыкнуў, калі Сырадоеў 
прыйшоў. А то б вам усім крышка была. Ну, развяжыце! 
Чуеце? 

Паліна. Не ўжо! Трыбунал так прыгаварыў! 

Цярэшка. Паліна! Поля! Ну, чуеш ты? 

Паліна. Што? 

Цярэшка. Вуха дай. НУу.. Дай вуха, халера. Ну, 
прашу цябе. 

Паліна. Нечага табе прасіць... (Схіляецца да мужа.) 


Цярэшка шэпча нешта ёй на вуха. 
У-у, паскуда! 
Цярэшка зноў нешта шэпча Паліне. 
Пайшоў вон, гад! Цярпі!.. (Смяецца. Па-злому смяецца.) Я 
цябе ведаю, выкруціцца хочаш? 
Цярэшка і сапраўды звіваецца ў мяху. 
Галя. Дык што ён? Так і будзе тырчаць тут, як бяльмо 
на воку? 
Зіна. І праўда, мама, можа, яшчэ хто прыйдзе, ці 
той жа самы Сырадоеў. Можа, выпусцім яго з меха да 
вечара? 

Паліна. Не. Ён уцячэ. Закацім яго зараз пад ложак. 
Хай там паляжыць, пакуль сцямнее. А тады -- у сажалку. 
. Цярэшка. Як гэта проста ў вас -- жывога чалавека 
і ў сажалку. За што? 

Паліна. Маўчы, гад. (Плача.) А што мне з табой 
рабіць? Напладзіў дзяцей цэлую плойму, а цяпер сіротамі 
астануцца!.. 

. Цярэшка. Дык развяжы, не глумі чалавека, тады і 
сіротамі не астануцца. 

Паліна. А калі цябе не ўтапіць, ім яшчэ горай будзе. 
Горш, як сіротам. Дочкі, каціце яго пад ложак! 

Паслухмяныя дочкі коцяць бацьку пад ложак. 
Вяртаецца Валодзя. 


Цярэшка. Пачакайце, гадаўкі! І хто вас такіх выкар- 
міў, выгадаваў? Сам на сваю ж галаву. Паліна! Поля! Я 
табе нешта скажу. 

Паліна. Што ты мне скажаш? 

Цярэшка. Прамову. Ізноў -- прамову хачу. Цягне 
мяне на прамовы. Вот -- дасталася мне ўлада. А для 
чаго яна мне? Чаго мне ад яе хацець? Ад пасады маёй? 
Ад улады ў руках маіх? Ну, што я магу мець ад яе? Есці 
дасыта з чужога катла і смачнае магу? Магу! Піць на 
дармавінку магу? Магу! А што яшчэ? Ну... Паздзекавацца 
з каго-небудзь, хто мне не па носе... Магу? Магу! Дык 
няўжо людзі... некаторыя... каторыя рвуцца да ўлады, яны 
толькі гэтага і хочуць? А некаторыя так ірвуцца, так лок- 
цямі штурхаюцца, адзін аднаго грызуць, кусаюць, ліжуць, 
плююць, апырскваюць духамі і абліваюць граззю... 
чаго? Каб быць... Абы толькі быў сыты, п'яны і пад носам - 
табакерка... Пачакайце, не спяшайцеся! Яшчэ паспееце 
ўтапіць. Дайце паспавядацца... Ціха! Ша! Вот, а мне для 
чаго ўлада? Вот сёння! Я і не ведаю. Сёння яна мне не 
трэба. А чаму я ўсё-такі захапіў яе -- уладу гэтую. Для 
чаго? На ўсякі выпадак! А раптам ды заўтра яна спатрэ- 
біцца. А? На ўсякі выпадак, хай будзе ў маіх руках. А яна, 
халера, так пячэцца... Ну, развяжыце мне рукі, памлелі, 
змярцвелі, здранцвелі... Некаторыя, канечне, з высокіх по- 
мыслаў бяруць уладу: каб такое запусціць, такое... Ну... 
Каб усе ахнулі і сказалі -- вот ета да-а! А мы такога і не 
думалі. Во, чорт, зноў заклініла башку, заблытаўся. Дый 
п'яны я. Ды вызвальце вы нарэшце! Я перахапіў уладу, 
адабраў яе --- на ўсякі выпадак. Хай будзе ў сваёй хаце! 

Галя. Ну, выказаўся! Паспавядаўся! 

Валодзька. Дык табе ўлада так, на ўсякі выпадак, 
без помыслаў? Абы толькі выпіць-закусіць на дурніцу? 

Цярэшка. А я думаў -- вы разумныя. А вы... Ні- 
чагусенькі вы... А-яй-яй! А савецкая ўлада столькі на 
вас сродкаў патраціла, вучыла, настаўнікаў прысылала 
адусюль... Розныя замежныя мовы вам, фізіку вам, хімію 
вам... Гастраномію! А вы? Што ў вас у галаве? Пакулле ў 
вас у галаве. М 

Галя. Ну, ці чулі вы? Ён нас так? І яшчэ савецкую 
ўладу памінае? 

Паліна. Ціха! Тут нешта... Кажы прама! Што? 

Цярэшка. Ну, во! Табе, відаць, недарма ордэн далі. 
Макацёр пачынае нешта варыць. (Крычыць.) Ану, развя- 
заць! Асвабадзіце! Ну! Каму я кажу! 

Паліна. Ты пакуль што не крычы! Ты пакуль што 
памаўчы! 

Цярэшка. Не магу я маўчаць! Вы чалавека за- 
губіце! 

Паліна. Які ты чалавек? 

Цярэшка. Ды не мяне. Яшчэ аднаго. Ну выйдзіце з 
хаты, я нешта маці хачу сказаць. Во папаўся ў нерат -- ні 
ўзад ні ўперад. 

Паліна. Ну, выйдзіце, хай скажа. Ідзіце, дзяўчаткі. 

Усе выходзяць. 
У хаце астаюцца толькі Цярэшка і яго жонка. 


Цярэшка. Падыдзі бліжэй. Не бойся. Я звязаны. 

Паліна. Гавары! 

Цярэшка. Ну, падыдзі бліжэй! Не хачу я, каб дзеці 
чулі! 

Паліна. Слухай, ты! Я цябе наскрозь бачу! Ты хочаш 
усё ў жартачкі перакруціць? Не надзейся! 

Цярэшка. Якія тут, к чорту, жартачкі, калі ні ног, ні 
рук не чую? Што з табой сталася, баба? Муж я табе ці не 
муж? Хоць трошкі аслабані. 

Паліна. Дык ты гэта мне хацеў сказаць? А? 

Цярэшка. Ну добра, добра!.. 


Паўза. 


Калі ўжо ты рашыла са мной расправіцца... так бязлітасна, 
то напаследак скажы мне: дзе, калі і з кім я табе здрадзіў? 
Было такое ці не? 

Паліна (падумаўшы). Баяўся. 

Цярэшка. Эх ты-ы. (Скрозь слёзы.) Любіў я цябе, а 
не баяўся. Жалеў я цябе... І ты мяне... любіла. Я ж ведаю... 
Жалела... 

Паліна. Любіла... (Рот у яе крывіцца, вось-вось за- 
плача.) 

Цярэшка. Дык чаму ж ты цяпер сваімі рукамі хочаш 
са свету звесці мяне? Га? 

Паліна. Ты ж ненармальны! Цябе ж, пэўна, шалёны 
сабака ўкусіў. Гэта ж трэба --- старастам пайшоў! 

Цярэшка. Ну дык што? 

Паліна (крычыць). Як што?! Як што?! 

Цярэшка. Ну, ціха, ціха ты! Колькі год з табой жыву, 
а не ведаў цябе... А ты во якая!.. 

Паліна (шморгае носам). Не разжаліш, халера! 

Цярэшка. Ну, скажы, ну, прызнайся -- за ўсё жыццё 
няўжо ў цябе ніякіх сакрэтаў ад мяне не было? Ну што ты 
маўчыш? Прызнавайся! Ёсць? Ну! Поля! Былі? 

Паліна. Ёсць. 

Цярэшка. Якія? 

Паліна. Не скажу. 

Цярэшка. Во, бачыш? Ну, добра. Я і не дапытваюся. 
Але не дапытвайся і ты ў мяне. У мяне таксама ёсць свае 
сакрэты. 

Паліна. Якія? 

Цярэшка. Сказаў -- не дапытвайся. 

Паліна. Ну і нясі свае сакрэты ў пельку! Усё! 

Цярэшка. Не, не ўсё. Чакай! Куды ты! Дай вуха. Ну, 
ласачка! Ну, павачка! Ну, золатка! Дай вуха, не ўкушу. 


Паліна пахіляецца да мужа, выслабаніўшы з-пад хусткі вуха. Ён нешта 
шэпча ёй. 


Паліна. Ды ну? 

Цярэшка. Ну. (Зноў падзывае яе і шэпча на вуха.) 

Паліна (не верыць). Ну-У!.. 

Цярэшка. Праўду кажу. (Зноў шэпча ёй на вуха.) 

Паліна. Не! Ой, брэшаш! 

Цярэшка. Чэснае слова! Дурніца! 

Паліна. Перахрысціся! к 

Цярэшка. Як жа я перахрышчуся, калі ў мяне рукі 
звязаны. Развяжы. 

Паліна. Пабажыся. 

Цярэшка. Ідзі ты к чорту. Я ў Бога не веру. 

Паліна. А дзе? 

Цярэшка. Дзецям скажаш? 

Паліна. Чэснае слова -- не скажу. 

Цярэшка. Развяжы. 

Паліна (круціць галавой). Не шукай дурнейшых за 
сябе. Дзе? 

Цярэшка. Дай вуха. 
Паліна падстаўляе вуха. Цярэшка ізноў нешта шэпча. Паліна не ве- 

рыць. Цярэшка зноў шэпча: доўга, настойліва. 

Скажы: стараста прыслаў. Ясна? Прыслаў стараста. Ко- 
зыры бубны. Чуеш?.. 


Паліна заве дзяцей. 


Паліна. Дзеці! Хадзіце сюды! 

Цярэшка. Паліна! Не смей! Ты ж чэснае слова 
дала! 

Паліна. Дык гэта ты, значыцца, у карты так гуляеш? 
Цэлымі начамі... (Ядчыняе дзверы і кліча дзяцей.) Дзеці, 
сюды! 

Цярэшка. Калі скажаш, Паліна, заб'ю! 

Уваходзяць Галя, Зіна, Надзея, Валодзька. 


Валодзька. Ну, вы чулі? Ён яшчэ маме грозіць. 

Галя. Што ты ад яго хочаш? Фашыст! 

Паліна. Сцеражыце яго. Я скора прыйду. Не выпус- 
кайце. Дзе меншыя дзеці? 

Галя. Коўзаюцца каля маёй хаты. 


Паліна пайшла з хаты. 


Цярэшка. Падайце вады. Зіна, дачушка! 
Усе паглядаюць адно на аднаго. 


Валодзька (сурова). Вады можна. Вады нават во- 
рагу даюць. 
Цярэшка. Дзякуй, сынок. Паспагадаў. 


Зіна падала вады, напаіла бацьку. 


Галя. Во, дажыўся. 

Цярэшка. Ну і дзякуй вам. Век помніць буду. 

Валодзька. Кароткі век. 

Цярэшка. Зінка! Там каля цябе, на акне, ляжыць не- 
дакураная цыгарэтка. Падай яе мне ды дай прыпаліць. 

Валодзька. Не давай! 

Галя. Хай напаследак. 


Зіна падае недакурак. Надзея падносіць запалку. Цярэшка з асалодаю 
курыць. 
Паўза. 
Цярэшка. Зіна! Папраў. Пячэ. 
Зіна падбягае да Цярэшкі. 


Зіна. А ты выплюнь. 

Цярэшка. Шкада. Яшчэ не дакурыў. 

Галя (заўважыўшы праз акно). Ой! Зноў гад еты, 
паліцай! 

Надзея (спалохалася больш за іншых). Ой! А маткі 
няма. 


Галя зноў накінула на Калабка кажух і засланіла яго сабой. Урываецца 
Сырадоеў --- раз'юшаны, крыклівы. 


Сырадоеў. Дзе Калабок? Дзе стараста? Чаму не вы- 
каналі майго загаду? Чаму не знайшлі яго? 

Надзея (гатова выбегчы). Я зараз... Я знайду... Я 
сама... 

Сырадоеў. Пачакай! Ану, ты, ты і ты! З-пад зямлі 
дастаць мне старога. І скажыце: у школе гарнізон будзе. 
Пасцелі мабілізаваць трэба. Каб за гадзіну мабілізаваў 
дваццаць падушак для маіх арлоў! Бы-ыстра-а! Ану!!! 
Марш!!! Каму я сказаў?! 


Галя, Зіна і Валодзька пераглянуліся і выйшлі за дзверы. 


Надзея. Дык я зараз... свае... во --- дзве падушкі за- 
нясу. 

Сырадоеў (мякка). Пачакай. Свае знадобяцца яшчэ 
сабе. Знойдзем, акрамя тваіх... (Юрліва агледзеў Надзею 
з ног да галавы.) Ну, ясачка... Павачка... (Скідае з сябе 
паўшубак, шапку.) 

Надзея. Не смей! Не падыходзь!.. 

Сырадоеў. Ну чаго ты ламаешся? Не дзяўчынка 
ўжо, а баба. (Расшпіліў рэмень на штанах.) 

Надзея. Не думай! Не мылься! Брыцца не будзеш! 

Сырадоеў. Ды што ты, дзівачка, дурненькая... Ах 
ты, ласкавая... Ах ты, шызанькая... Ах ты, ягадка... Ах ты, 
цыпачка... 

Ён набліжаецца да Надзеі. Яна адступае. Ён расставіў рукі, быццам 
курыцу ловіць, і заходзіць так, каб Надзея адступала да пасцелі. 
Нарэшце коршунам кідаецца на яе, хапае ў абярэмак, валіць на ложак. 
Пачынаецца адчайная барацьба. Ляцяць падушкі, мільгаюць аголеныя 

ногі Надзеі, ляцяць пух і пер'е з падушак. Сапуць. Рычаць. Страсці 

разгарэліся да канца. Але Надзея... Надзея малайчына -- на справе 

даказвае, што адзін на адзін мужчына бяссільны «ўзяць» жанчыну, калі 

яна таго не схоча. Нарэшце яна вырвалася з рук Сырадоева, адбегла да 

стала, схапіла там вялізны кухонны нож і дэманструе гатоўнасць адбіць 
любую атаку. Абое цяжка сапуць. 


Надзея. Не падыходзь! Ідзі ад граху! А то яй-богу!.. 
Чэснае слова!.. У руках панясеш!.. (Вертанула нажом.) 

Сырадоеў. Пачакай, пачакай!.. Не, дарагая... Не, га- 
лубка!.. Ад мяне ты не вылузнешся... так... Я ўжо... будзь 
спакойна... Распаліла мяне, то ўжо... 

Надзея. Сораму ў цябе няма! Дзе твае вочы?! Не 
падыходзь! 

Сырадоеў. Ой! Нехта ідзе! (Паказаў на акно.) 
Надзея, паверыўшы, азірнулася. А Сырадоеў тым часам напаў на яе, 
крутнуў руку ёй, і нож выпаў. Схапіўшы ў абярэмак, панёс яе да ложка. 

І зноў пачалася валтузня. Нешта затрашчала. 

Надзея. Што ты робіш, гад? Што ты робіш? Кры- 
чаць буду. 

Цярэшка (з меха). Я іду! Іду! 


Сырадоеў усхапіўся з пасцелі, азіраецца. 


Надзея. Свёкар ідзе! (Устае з пасцелі, папраўляе на 
сабе плацце, прычоску.) Паразіт ты! Бессаромны!.. Гвал- 
таўнік! Бандыт! 

Сырадоеў. Но-но! Прыкусі язык!.. (Прыводзіць сябе 
ў парадак: сарочку запраўляе ў штаны, зацягвае рэмень.) 

Надзея. Што? Не сорамна? 

Сырадоеў. Пачакай! Гэта яшчэ не ўсё... У нас шчэ 
будуць мілыя сустрэчы!. У каноплях... Сходзім у ка- 
ноплі... 

У пакой уваходзяць Галя, Зіна, Валодзька -- хтоз чым: хто З 
качалкай, хто з сякерай. 
А вы чаго? 
Галя. Стараста там... У школе. Ідзіце... 


Сырадоеў апранае свой кажух, шапку і, пасміхаючыся, выходзіць. 
Надзея (плача). Чаму ж вы пакінулі мяне адну? 
Зіна. Мы не пакінулі. Мы пад дзвярыма стаялі. Мы 


падрыхтаваліся... 
аля. А калі сці ала: няўжо дабраўся 


сцішыліся, я падум 
ён да цябе і -- сюды! Во гад! А? Ну, каб... 
Цярэшка галавой скідае з сябе кажух. 

Цярэшка. І я ўвапрэў... Во халера!.. 

Надзея (плача). Што вы нарабілі? Навошта вы яго 
прывялі ў хату? Вы чулі, што ён сказаў? (Хліпае.) У ка- 
ноплі хадзіць... бегаць... І вас ён старастам паставіў, каб 
прычына была... хадзіць сюды... ка мне... 

Валодзька. Не будзе ён хадзіць сюды. 

Надзея. Будзе! Ён такі! Яму плюй у вочы, а ён... Вя- 
чэраць, кажа, прыйду... 

Галя. А ты сёння ў мяне паначуеш. Ці к сваім ідзі 
нанач. с. 

Цярэшка (сур'ёзна). Ён і без мяне прыйшоў бы... 
вячэраць. 

Надзея (злосна). Але навошта вы яго прывялі? 
Чаму? 

Цярэшка. Развяжыце мяне нарэшце, чорт вас вазьмі 
ўсіх! Ногі, рукі замлелі, змярцвелі. Няёмка! 

Зіна памкнулася да бацькі, але строгі вокрык Валодзькі спыніў яе. 


Валодзька. Не падыходзь! А тым дзецям, Свірыда- 
вым, ёмка было, калі іх палілі фашысты? 

Зіна. Не ён жа паліў. 

Валодзька. Такія, як ён! 

Зіна. Ён за тых не адказвае. 

Валодзька. Адзін -- за ўсіх і ўсе -- за аднаго! Ён 
пайшоў служыць уладзе, якая такое дазваляе. А ўладу 
такую трэба ліквідаваць! Значыць, і яго ліквідаваць! Ён з 
фашыстамі заадно. А фашысты мучаюць людзей. Ну, то 
хай і ён паспытае таго ж. 

Цярэшка. Ну дык вот што. Бачу я, што канец мне 
прыйшоў. Хачу з вамі ўсімі перад смерцю папрашчацца. 
Толькі па адным. Выйдзіце ўсе. Галя, астанься. Ты старэй- 
шая. 

Усе моўчкі выходзяць. Зразумелі сур'ёзнасць моманту. 

Галя. Ну і што ты мне скажаш напаследак? 

Паўза. 
Цярэшка доўга з замілаваннем разглядае дачку. 

Цярэшка. Галя -- галінка ты мая!.. А помніш? (Спя- 
вае.) Галінка-калінка-малінка мая, у садзе ягадка калінка, 
малінка мая... А? Ці даўно было? На каленях у мяне тан- 


цавала... А цяпер? Двух унукаў мне ўжо нарадзіла. Жан- 
чына! Баба! Малая ты -- ласкавая была. А 


Галя. Дык ты мяне папругай... Дарослую дзеўку ўжо, 
нявесту... А? 

Цярэшка. Даруй мне, дачка. Што было, тое было. Я 
цябе крыўдзіў, відаць, болей, як каго. І лупцаваў. (Упэўнены 
ў сваёй праваце.) Ну, за дзела. Рана ты любіцца пачала са 
сваім Піліпком. Не даспадобы быў ён мне. Шалапутны 
быў. Ты ж панесла ад яго ў дзеўках. А? Думаеш -- не ба- 
лела ў мяне душа? 

Галя. Ну і што? А я яму верыла. Верыла, што ажэ- 
ніцца, возьме мяне. 

Цярэшка. Верна. Мая памылка выйшла. Але -- ша- 
лапут ён! . 

Галя. Ён -- шалапут, а з фашыстамі ваюе. А ты 
пайшоў да іх у памагатыя. Дык хто цяпер шалапут? Ці 
не той, хто фашыстам служыць? Яны дзяцей страляюць. 
Восемдзесят дзіцёнкаў яўрэйскіх на такім марозе голымі 
пакідалі ў машыны... сэрца заходзілася ад жаху!.. А яны 
на такім марозе, голенькіх... вывезлі ў роў і пастралялі. 
Яны хаты паляць! Людзей страляюць! Усё руйнуюць. А 
ты? Пайшоў запалкі ім падносіць? Карасінам абліваць? 
Га? Мяне лупцаваў, вучыў, а сам? Вочы мае не глядзелі б 
на цябе! (Плача.) 

Цярэшка. Ну, добра, ну.. Падсадзі хоць мяне на 
лаўку, а то... карчом во так сядзець... Ну, чуеш? 


Галіна памагае бацьку падняцца і сесці на лаўку. Але з меха яго не 
вызваляе. 


Галя. Во і сядзі, як лялька. 

Цярэшка. Як дазнаюцца немцы ці паліцаі, што ты 
была камсамолкай, дык... Я чаму старастам стаў? Гля- 
дзіш -- і выручыў бы. 

Галя. Як дазнаюцца, што я была камсамолкай, дык 
яны і цябе --- старасту -- на варотах павесяць. 

Цярэшка. Развяжы, дачка, выпусці. 

Галя. Не магу. 

Цярэшка. А што тут -- не магу? Вузел развязаць не 
можаш? 

Галя. Без мамы -- не мату! 

Цярэшка. А калі мама прыйдзе, ты мне не спа- 
трэбішся. Ідзі, ідзі і пазаві Валодзьку. А цябе ўсё-такі не- 
дарма біў. 

Галя выходзіць. 
Уваходзіць Валодзька. 

Валодзька. Ну? 

Цярэшка. Развяжы! Ты ж сын мой! 

Валодзька. Забудзь! 


153 


Цярэшка. Як гэта забудзь? 

Валодзька. А так! 

Цярэшка. Бацька я табе ці не бацька? 

Валодзька (адводзіць вочы ўбок). Не бацька! 

Цярэшка. Як не бацька? (Успамніў.) А-а... Той гад 
паліцай сказаў, а ты і паверыў? А можа, ён і праўду сказаў, 
калі ты так? А? 

Валодзька. Маўчы! Чуеш? Той гад маму абразіў, а 
цяпер ты?! Я не пагляджу, што ты... 

Цярэшка (здаволены). Ну, цяпер бачу -- сын ты 
мне. 

Валодзька. Не сын! І ты мне не бацька! 

Цярэшка. А хтожя тады? 

Валодзька. Здраднік! І падумаць толькі -- хто?! 
Мой бацька!.. Як жа мне цяпер таварышам у вочы гля- 
дзець? Як жа мне цяпер на вуліцу выйсці? Другіх жа 
хоць пад прымусам, сілаю ставілі старастам, а ты... Доб- 
раахвотна, сам папрасіўся, пры людзях! Я ледзь не згарэў 
ад сораму. 

Цярэшка. А і не згарэў. Цэлы астаўся. 

Валодзька (аж застагнаў). І гэта ў той час, калі 
лепшыя людзі, яго ж сыны, жыцця не шкадуюць, кроў 
сваю праліваюць, да апошняга дыхання... схапіліся з вора- 
гам. А ты ў гэтую цяжкую хвіліну памагаеш не сынам, а 
ворагу! Якая ж кара павінна пасці на тваю галаву? 

Цярэшка. Бацюхны! Камісар! Ну чысты камісар! 
Такіх я толькі ў кіно бачыў. Чапай! Жывы Чапай! А я іне 
ведаў, што жыву побач з такім героем! А? 

Валодзька. А-а, дык ты яшчэ насміхаешся? На, на, 
стараста, чытай!.. (Вымае з кішэні лістоўку і суе бацьку 
пад нос.) На, чытай!.. (Чытае сам. Па памяці.) «Радзіма 
наша, акрываўленая Бацькаўшчына наша заве цябе на 
подзвігі! Бі ворага! Бі немца! Ратуй Бацькаўшчыну! Па- 
магай братам сваім знішчаць прышэльцаў! Радзіма кліча 
сваіх верных сыноў. Адгукніся стрэлам па ворагу!» Чуў? 
Я сёння іх сорак штук перапісаў. Ноч сядзеў. Во. Бачыш? 
На! «Смерць нямецкім захопнікам!» А цяпер дапішу: 
«І іхнім халуям!» 

Цярэшка. Ціш-ш! Вар'ят! Чаго гарланіш? Ачмурэў? 
Жыць табе надакучыла? Крый бог, пачуе хто... 

Валодзька. Хай чуюць! Хай ведаюць, які ў ста- 
расты сын! Дагэтуль таіўся, а цяпер не буду! Хай усе веда- 
юць, што я ненавіджу фашыстаў, што яны -- мае заклятыя 
ворагі! 

Цярэшка. Дурненькі! Ціха! Пачакай! Малады ты... 

Валодзька (не слухае бацькі). Як мне жыць?.. (На 
вачах у юнака слёзы. Валодзя стараецца стрымаць сябе, 
не паказаць сваёй слабасці.) Не! Я змыю гэту пляму з на- 
шай сям'і. Я піянерам быў. Я клятву даваў! (Успамінае.) 
Піянер! Да барацьбы за дзела Леніна-- Сталіна будзь 
гатоў! І я адказваў: «Заўсёды гатоў!» Ты зразумеў, бацька? 
Я заўсёды гатоў! 

Цярэшка. Як гэта ты змыеш? Пляму. 

Валодзька. Як? А вось так. Абвяжу сябе гранатамі, 
вазьму яшчэ процітанкавую міну, У абоі загарну. І пайду 
к фашысцкаму каменданту і гэтаму начальніку паліцыі... 
Падыду і... ірвану чаку. Мне канец, але і яны падохнуць. 
Вось як! Не будзе ён хадзіць да Надзейкі! І плямы на на- 
шай сям'і не будзе! 

Цярэшка (перапужаўся). Сынок! Сынок! Ты што? 
Здурэў? Пачакай, пакуль мама прыйдзе. 


Валодзька выходзіць з хаты. 


Зіна! Галя! Надзея! Затрымайце яго! Не пускайце яго! 
Развяжыце мяне! Дзяржыце яго, пакуль маці прыйдзе! 
Зіна! Зіна! 

Уваходзіць Зіна. 


Зіна. Ды ён нікуды і не пайшоў. Сядзіць вунь у хаце. 

Цярэшка. А то ён такі, і да бяды недалёка. НУ, да- 
чушка! Ты ж такая была ласкавая, такая была добрая і 
далікатная. Ну, пашкадуй свайго бацьку. У мяне ж і ногі і 
рукі памлелі, дзеравянымі сталі. Ты ж такая была жаласлі- 
вая. А? Ну? Развяжы. 

Зіна. А татулечка мой ро-о-дненькі!.. (Галосіць) А 
галовачка твая бе-едненькая-я-я! А ручкі-ножкі твае ня- 
шчасненькія! (Абдымае бацьку, цалуе яго, сама слязамі 
заліваецца, але ж... не развязвае.) 

ЦурайЕа Ну, ну... Ну развяжы... Выпусці!.. Ну па- 


Зіна. А што ж ты нарабіў? А што ж ты натварыў? 

Цярэшка. Нічога я не нарабіў яшчэ. Дачушка, лю- 
бая, ну развяжы. У цябе ж такая добрая душа! Ты ж сярод 
усіх маіх дзяцей самая жаласлівая. Ну? Ну, помніш? Во 
нядаўна ж верабейку ты прынесла са двара, замёрз ён, 
закачанеў.. Як ты хукала.. як мы ўдваіх хукалі на яго, 
пакуль ён ажыў?.. А? Верабейку пашкадавала, а бацьку... 
Зінка ты мая, слязінка. 

Зіна (скрозь слёзы). Дык жа верабей не быў старас- 
там... 
Цярэшка. І я ж не быў яшчэ старастам. Я ж не быў 
яшчэ? Не быў. Які ж я стараста? Толькі-толькі прызначылі. 
Ну, развяжы! А? Дачушка! Зінка-слязінка! А? 
Прыадчыняюцца дзверы, у шчылінку прасоўваецца галава Валодзькі. 


Валодзька. Толькі пасмей!.. (Знікае.) 

Цярэшка. Дачушка мая. Няўжо ты забыла? Ты ж мая 
любіміца. Я ж заўсёды лепшую цукерачку -- табе. Прыга- 
жэйшую хусцінку - табе. Якое ж табе вяселле я справіў? 
А? Нікому ж я так не спрыяў, як табе. Маленькую яшчэ на 
кірмаш вазіў, на ярмарку. А завушнічкі табе гэта ж я купіў. 
(Вазжаліўся, хліпае носам.) 

Зіна заліваецца слязамі. Яна адвярнулася ад бацькі, а рукі яе, супраць 


волі, неяк самі сцягваюць з Калабка мех, вызваляюць Цярэшку. Доб- 
рыя, жаласлівыя рукі дачкі. 


Зіна. Мы самі пойдзем. І я з табою... Мы самі ў 
пельку. Без іх. Удваіх у пельку. 

Цярэшка. Ух ты, ласкавая мая! Жаласлівая мая! 
Харошая мая! Ненаглядная мая! Зорачка ясная! Зінка мая, 
слязінка мая... (Заліваецца слязамі.) 


На парозе з'яўляецца Паліна. 


Паліна. А родненькі мой! А гаротнік ты мой ня- 
шчасны! А ён усё яшчэ ў мяшку сядзіць. І звязаны!.. 
(Падбягае да мужа, памагае Зіне вызваліць яго з меха.) 
Дочкі!!! Дзе вы! Сюды!.. А што ж гэта за дзеці? Га? Так 
здзекавацца з бацькі роднага!.. 


У хату ўбягаюць Галя, Надзея і Валодзька. 


Ах, каб вас халера пахапала. Во і гадуй іх! Кармі іх! А 
яны потым во як... Дочкі! Памажыце яму ўстаць!.. 


Дочкі развязваюць вяроўку, спрабуюць паставіць Цярэшку на ногі, але 


ён не стаіць. Ногі падкошваюцца. Пэўна памярцвелі. 


Зіна. Што з табой, тата? 

Цярэшка. Здранцвелі ногі. Яшчэ трохі і -- каюк. 

Паліна. Разатрыце яму ногі! Памахайце, паківайце 
імі, калі ён сам не можа. 

Цярэшка. Ну? Што? 

Паліна. А дурненькі ты! А ці ж я цябе мала біла? А 
ці ж я цябе яшчэ не навучыла? 

Цярэшка (крычыць). Што-о, я пытаю?! 

Паліна (спалохана). Што -- што?.. Маўчы, і ўсё! 

Цярэшка. А-а! То-та жа! 

Паліна. А Калабочак ты мой, а Цярэшачка! Можа, 
табе чарку даць? Каб адышоў хутчэй!.. (Кідаецца да стала, 
налівае чарку гарэлкі, падае Цярэшку. Ён п'е.) Ну, і кусні 
гурочка салёненькага... 

Цярэшка (пражаваўшы). Ну? Што? (Грозна.) Ста- 
раста я вам ці не стараста? 

Паліна. Стараста! Стараста!.. 

Цярэшка. А-а-а... (Лікуе, як пераможца. У гэтым 
яго «а-а-а» цэлая гама пачуццяў, лікаванне і пагроза, на- 
смешка і дараванне віны, пачуццё ўласнай перавагі і зла- 
радства.) Я 

Валодзька. Мама! Што з табой? Ён жа здраднік! 
Здрадзіў Радзіме. 

Паліна. Радзіме?.. Ты вот што... Я цябе радзіла, я 
табе і радзіма. А ён, ніякі ён не здраднік мне. 

Валодзька. Савецкай уладзе здраднік! 

Паліна (крычыць). Я -- твая савецкая ўлада! 

Паўза. 
Усе здзіўлена паглядаюць на маці. 


Цярэшка. А калі так -- ану, кыш адсюль! 
Паліна. Кыш! кыш! (Вымахвае дачок з хаты.) 
Ідзіце, ідзіце. Бацьку трэба слухаць. 
Ніхто з дачок нічога не разумее. Выходзяць з хаты. 


Цярэшка. Ну? Як там было? 

Паліна. Прыйшла я, пастукала, як ты сказаў. 

Цярэшка (заціскае ёй далонню рот). Ціха ты! 

Паліна (паўшэптам). Ён адкінуў запор. Увайшла. 
Гляджу -- сакратар райкома. Нага перавязаная. А ён спа- 
лохаўся. За цябе. Адразу: што з ім? З кім, пытаю. З Калаб- 
ком, кажа. Сядзіць, тлумачу, у мяшку. Расказала. Смяецца. 
Ідзі, кажа, выпускай!.. Я і назад. Ах ты, гад паласаценькі! 
Ад мяне таіўся. (Строга.) Выпускай! Табе заданне кажа, 
такое... Ду-урыла ты! 

Цярэшка. Ну! Цыц! (Палеу на губы.) І каб -- маў- 
чок! А то вунь у Зарэчанскім пасёлку Сырадоеў усю 
сям'ю спаліў. У іх хаваўся наш партызан, камандзір. І 
ніхто, апроч сваіх, не ведаў. Значыць, са сваіх і прагава- 
рыўся, пахваліўся. І ўся сям'я загінула. Дык глядзі ж! Каб 
маўчок! Ні дзецям, ні каму... А то -- ты мяне знаеш! Ану 
заві дзяцей! І аддай загад, каб па валасінцы хадзілі! Чуеш? 

(Усміхнуўся.) Ну, брат, і патрыётаў выгадаваў. Самога б 
задушылі за савецкую ўладу! На сабе адчуў. А? 

Паліна. Дык ты правяраў? Не верыў? Дурань! 

Цярэшка (апраўдваецца). Я верыў, але ж... Не мог 
я... Не меў права... Канспірацыя. Чула такое слова? Не 
павінен быў нікому, ні пры якіх макарах раскрываць тайну. 
Не мая ета тайна была. Прысягу я даваў, клятву -- ні-ні, ні 
гу-гу нікому! Ясна табе? Тайна -- для ўсіх тайна! А цяпер 
перад дзецьмі выкручвайся сама. 

Паліна. Дзеці! Ану ўсе сюды! Быстра! 


Уваходзяць Галя, Зіна, Надзейка. 


Дык вось, каб свайго бацьку шанавалі як трэба! І ва ўсім 
слухаліся! Ягонае слова - закон! Чулі? 

Зіна. Чулі! 

Надзея. Чулі. 

Галя. А як жа?.. 

Цярэшка. І ніякіх пытанняў! Ясна? 

Паліна. І ніякіх пытанняў! Ясна? 


Цярэшка заўважыў, што сына няма. 


Цярэшка (устрывожана). А Валодзька дзе? Дзе 
сын?! 

Зіна. Няма яго. 

Надзея. Пайшоў. 

Цярэшка. Куды пайшоў? 

Галя. Не сказаў. Хмуры пайшоў. 

Цярэшка (крычыць). Я сказаў -- не пускаць! Я ска- 
заў ці не? Знайсці! Дагнаць! Вярнуць! 

Надзея. Ён па вуліцы пайшоў. Туды, да школы... 

Цярэшка (як вар'ят). Вярні-і-це-е!!! 

Паліна. Што з табой? 

Раптам аглушальны выбух скалануў усё наваколле. Зазвінелі шыбы. 
І наступіла ціша. На ўсёй планеце ціша. 

Цярэшка. Сын! Сы-ын мо-й! Ва-а-лодзька-а-ах-ах- 

ах-ах-ах!!! 


Заслона 

